



Наша СЛОВА



Газета выходзіць з сакавіка 1990 года

№ 45(430)

10 ЛІСТАПАДА 1999 г.

У нас ізноў юбілей. Сёння мы выдаём 100 - ы нумар газеты “Наша слова” ў Лідзе.

ЗВАРОТ

28.10.1999 г. № 6-04/1771
па № 442 ад 21.09.1999 г.

Старшыні Таварыства беларускай мовы імя Францішка Скарыны
спадару Трусаў А.

Спадар Міхаіл Кнайт, Прэзідэнт
Спадар Санді Голловай, Галоўны Выканаўчы Службовы
С.А.К.А.Г. (Сіднэйскі Арганізацыйны Камітэт Алімпійскіх Гульняў)
235 Джон Стрыт, Сіднэй, Новы Паўдзённы Уэльс, 2001, Аўстралія

Паважаны сп. М.Кнайт і сп. Голловай

Да афіцыйнай прысутнасці на “Алімпіядзе 2000” у Сіднэі – былога “Прэзідэнта Рэспублікі Беларусь”.

Нам стала вядома, што спадар Аляксандр Лукашэнка – былы Прэзідэнт Рэспублікі Беларусь, намерваецца прысутнічаць на “Алімпіядзе 2000” у Сіднэі як афіцыйны Прэзідэнт Рэспублікі Беларусь. Згодна з Канстытуцыяй Рэспублікі Беларусь 1994 году: “Выбары Прэзідэнта Рэспублікі Беларусь, раздзел 4, артыкул 97, Прэзідэнт выбіраецца непасрэдна народам Рэспублікі Беларусь. Тэрмін паўнамоцтваў Прэзідэнта пяць гадоў”. Будучы выбраным на пасаду Прэзідэнта ў 1994 годзе, згодна з Канстытуцыяй, яго каденцыя закончылася 22.7.1999-ым годзе. Згодна з законам Канстытуцыі 16.5.1999-га года ў Рэспубліцы Беларусь адбыліся выбары, і быў выбраны новы Прэзідэнт Рэспублікі Беларусь спадар Міхаіл Чыгір, якога за тры месяцы да выбараў Лукашэнка арыштаваў і трымае ў турме без ніякіх абвінавчанняў.

Сп. А.Лукашэнка, ігнаруючы Закон Канстытуцыі, вырашыў не вызнаваць выбары праўнымі і застаецца выконваць абавязкі Прэзідэнта на неабмежаваны час да наступных выбараў, якія ён прызначыць калі яму будзе выгадна.

Раздзел 4, артыкул 104 і 105 Канстытуцыі Рэспублікі Беларусь зазначае: - “Прэзідэнт можа быць зняты з пасады ў выпадку парушэння Канстытуцыі пастановай Вярхоўнага Савета і яго паўнамоцтвы да прынясенай Прысягі нававыбраным Прэзідэнтам пераходзяць да Старшыні Вярхоўнага Савета”. Старшыней Вярхоўнага Савета ў час выбараў 16.5.1999 г. быў сп.Сямён Шарэцкі, але адразу пасля выбараў, апасаючы за сваё жыццё, сп. С.Шарэцкі быў вымушаны прасіць Урад Рэспублікі Летува даць яму часовы прытулак у гэтай краіне.

Зазначаем, што ўсе дэмакратычныя краіны свету, уключна Злучаныя Штаты Амерыкі, не вызнаюць сп.А.Лукашэнка як легітымнага Прэзідэнта Рэспублікі Беларусь.

Як прыклад, мы хочам звярнуць Вашу ўвагу на яго дыктатарскі спосаб кіраўніцтва дзяржавай. Атрымаўшы ўладу, ён адразу загадаў правесці непраўны рэферэндум, і як Вы памятаеце, на Алімпіядзе ў Атланце 1996-ым годзе замяніў нацыянальную сімволіку, Бел-Чырвона-Белы Сцяг і старадаўні Герб “Пагоня”, на былую савецкую, якую Беларуская Незалежная Дзяржава прымушана ўжываць і на сённяшні дзень.

Сп. А.Лукашэнка ў прамове перад ім створаным “урадам” ўсенародна параўноўвае сябе з Адольфам Гітлерам і прапануе павесіць Беларусь па слядах Фашысцкай Германіі. Галоўная мэта сп.А.Лукашэнка – гэта ліквідацыя Рэспублікі Беларусь як незалежнай дзяржавы, поўная інтэграцыя ў склад Расійскай Фэдэрацыі і балаціраванне на пасду Прэзідэнта Расійскай Фэдэрацыі.

Для таго, каб Вы змаглі больш дасканала зразумець слажыўшуюся сытуацыю ў Рэспубліцы Беларусь, мы радзім Вам паглядзець тэлевізійную праграму “Замежны Карэспандэнт”, “Забытая Краіна”, прадстаўленую Джоржам Нікус па “АБЦ” 4.8.1998-га году.

Таму мы, грамадзяне Аўстраліі Беларускага паходжання, шануючы прынцыпы дэмакратыі і права чалавека, звяртаемся да Вас, Алімпійскай Фэдэрацыі Аўстраліі, не даваць сп. А.Лукашэнка ганаровага права Прэзідэнта Рэспублікі Беларусь на “Алімпіядзе 2000”.

Ідэалы Алімпіяды – гэта справядлівасць, сяброўства і пашана, і таму мы верым, што Вы высветліце гэтую справу з Інтэрнацыянальным Алімпійскім Камітэтам і дасяце справядлівы выснаў.

Мы звяртаемся да ўсіх народаў свету падтрымаць нашу ініцыятыву, каб паказаць такім дэмакратам як сп.А.Лукашэнка, што ім няма месца ў дэмакратычным свеце сярод вольных людзей.

20.10.1999 г. З пашанай да Вас

Упаўнаважаны Управай Ф.Р.Б.А. у А. сябра Управы Алег Шырк.
Сакратар Управы Павел Гуз.

Паважаны спадар Трусаў!

Упраўленне адукацыі Мінгарвыканкама паведамляе Вам наступнае.

Згодна інфармацыі раённых аддзелаў адукацыі на пачатак 1999-2000 навучальнага года ў Мінску існуе 12 беларускамоўных дзіцячых садкоў і 130 беларускамоўных груп, у якіх увесць выхаваўча-адукацыйны працэс праводзіцца па беларускай мове.

Апроч таго, усе дашкольныя ўстановы карыстаюцца нацыянальнай праграмай “Пралеска”, “Праграмай выхавання і навучання ў дзіцячым садзе” і ў аднаведнасці з імі ўсе астатнія дзеці вывучаюць родную мову і знаёмяцца з нацыянальнай культурай, мастацтвам, народнымі традыцыямі на занятках па мастацкай літаратуры, развіццю мовы, музычных, на святочных ранішніках.

Нягледзячы на тое, што большасць бацькоў патрабуе арганізоўваць усю працу ў групах на рускай мове, супрацоўнікамі дзіцячых садкоў выдзелена паслядоўная разнастайная работа па выхаванню ў дзяцей павагі і інтарэсу да роднай мовы.

Не можам не згадзіцца з Вамі, што колькасць беларускамоўных садкоў і груп значна зменшылася, але зараз упраўленне адукацыі разам з раённымі аддзелаў адукацыі ўзяло курс на пашырэнне сеткі беларускамоўных дашкольных устаноў і груп і спадзяемся на поспех.

З павагай Намеснік начальніка упраўлення Р.В.Махнач

Дзякуй, спадар Занько

У сядзібу ТБМ завітаў цікавы чалавек, спадар Андрэй Занько. Ён распавёў такую гісторыю, прысутнічаючы на конкурсе дзіцячых песні, які праводзіла асацыяцыя “Спорт і мастацтва”, ў якасці сябра журы, ён запытаўся, чаму нашы дзеці спяваюць толькі старыя савецкія, рускамоўныя песні. Яму адказалі, што няма іншай метадычнай літаратуры.

Тады сп. Андрэй Занько пры дапамозе Міністэрства адукацыі і асацыяцыі дзяцей-сірот “Спорт і мастацтва” выдаў зборнік песень для дзяцей “Ліска” накладам 150 асобнікаў.

У ТБМ-е мы параіліся і вырашылі даслаць па асобніку зборніка, разам з суправаджальным лістом на адрас 30-ці беларускіх садкоў, хоць яны такімі і з’яўляюцца ўмоўна. Нажаль адзіным, сапраўды беларускім садком, які мы ведаем, з’яўляецца Д/с № 187.

Дзякуючы спадару Андрэю Занько, сотні беларускіх дзяцей будуць мець магчымасць праз беларускія песні далучыцца да роднай мовы.

Алесь Гурывіч.

З ТБМ у 2000 год

У сядзібе ТБМ на Румянцава, 13 можна набыць альбо замовіць календарыкі на 2000 год, прысвечаныя 10-годдзю ТБМ. Цана 30 000 рублёў.



У адну з мінулых нядзель, у Менскім філіяле музея М.Багдановіча “Беларуская хатка” адбылася сустрэча з адным з супрацоўнікаў, вядомым беларускім бардам Эдуардам Акуліным.

Перапоўненая зала музея сведчыла, што імпрэза абяцае быць цікавай. І спадзяванні былі цалкам спраўджаныя. Бард выконваў перад прысутнымі свае лепшыя песні, была паказана сапраўдная батлейка, а таксама адбылася цікавая размова.

Шкада толькі, што такія цікавыя імпрэзы, якія адбываюцца дарэчы ня рэдка не паказваюцца па тэлебачанню і нажаль застаюцца для невялікага кола беларусаў.

Алесь Гурывіч.

Моўныя зігзагі

Амаль пяць гадоў прайшло з таго часу, як тады яшчэ малады прэзідэнт А.Лукашэнка на сесіі Гомельскага гарсавета прамовіў сваё знакамитае: “Беларуская мова – бедная мова. У свеце існуюць толькі дзве вялікія мовы – гэта расейская і ангельская”. Трэба сказаць, што многія грамадзяне ўспрынялі гэтыя словы, як і належыць – гэта абраз беларускай мовы. Іншыя – як загад дзейнічаць.

Лідскае прадпрыемства “Lidapischshe-concentraty”, што азначае “Лідахарчканцэнтраты”, выпускае геркулес. Пачак аформлены на дзвюх мовах – расейскай і ангельскай. Рацыя ёсць, бо вядома, што ангельцы, бы тыя коні, любяць авёс, праўда ў выглядзе шматкоў.

Я жыва ўяўляю, як у сябе на кухні ангелец учытваецца ў “Preparation” (спосаб прыгатавання), які змешчаны на гэтай, такой нам знаёмай, памятай пачцы з выявай расейскіх хахламскіх лыжак.

Ці вось запалкі Барысаўскай фабрыкі. На адным баку каробачкі напісана па-ангельску “Belmatch”, што значыць беларуская запалка, на другім усё па-расейску. Шкадую ангельцаў. Мая маці, ад прыроды не злая, калі бярэцца распальваць пліту, многа чаго кажа нядобрага і пра самі запалкі і пра тых, хто іх вырабляе. Асаблівае іх такая: запалка спачатку шыпіць, як бы думаючы ці запаліцца, ці не, а пасля гасне. Але з трох адна запальваецца.

Калі вы думаеце, што цытаванае вышэй выказванне А.Лукашэнка ўспрынялі толькі на прадпрыемствах і ў дзяржаўных установах, то памыляецеся. Вось інтэрнэцыйскі сайт дэмакратычнай арганізацыі “Хартыя-97”. Хочаш чытаць яго па-расейску, хочаш – па-ангельску. Беларускага варыянта, як і на сайце кіраўніка краіны, няма. Што замяняе “Хартыя-97” стварыць беларускі варыянт? Нічога, акрамя таго, што ў хартыстаў, як і ў стваральнікаў сайта кіраўніка дзяржавы, бракуе элементарнай павялі да беларускай мовы.

Увогуле, пакінем у спакоі гэтую ангельскую мову. Тым больш, што пакінуў выказвацца пра яе і А. Лукашэнка. затое напрыканцы мінулага года, выступаючы ў Акадэміі навук, ён сказаў: “Нас перадак уперкаюць за “расейскую мову”. Ну какая же “расейская”? Чога мы адказываемся ад таго, што мы стваралі ўсе гэтыя гады савецкай улады? Вядома, чыста рускі язык адрозніваецца ад таго, на котарым мы гаворым. Кто-то, знаеце, ідзецца, вот вам “трасянка” і так далее. Неважна, можа быць, і “трасянка”. Но гэты мы стваралі гэты язык. На базе рускага языка. Чога ад таго сённяшні дзень адказаць?”

Пасля гэтых слоў не толькі перасталі адмаўляцца, а проста сталі актыўна ўжываць і, што тут казаць, “тварыць” трасянку. А раней жа нават у атачэнні кіраўніка дзяржавы былі непрыхільныя выказванні. Вось што гаварыў у 1996 годзе Уладзімір Плешчыхаў, старшыня Камісіі Вярхоўнага Савета па адукацыі, навуцы і НТП: “...экспромтам гаварыць па-беларуску пакуль-што не магу. Трасянка ж цяпер не магу”.

Хай цяпер так скажа!

Па маім назіранні першай выявіла ініцыятыву свядомага ўжывання трасянку радыёстанцыя “БіЭй”. Тут на трасянку яшчэ летам пачала рыхтавацца адмысловая перадача “Па заяўках слухачоў”. Як на мой густ, на густ маіх сяброў і

знаёмых – перадача зняважлівая, бо ў ёй нішчыцца, калечыцца, як беларуская, так і расейская мовы. Але што зробіш, відаць у яе аўтараў такі ўзровень культуры.

Услед за “БіЭй” ствараць такую “навамову” узяліся масы. Чаго варты наступны ўнёсак у развіццё трасянку, які я ўбачыў у вітрыне магазіна ў Барысаве, “Щоткі, рашчоскі”.

Разам з занябданнем беларускай мовы расце выкарыстанне ўкраінскай мовы ў памежных з Украінай абласцях. У Пінску выпускаюцца запалкі. А на каробачцы пішуць па-ўкраінску: “Сірінікі. Коллективне об’яднання “Пінскдрев”. Беларуская надпісу няма. У Мазыры на тутэйшым ААТ “Мазырсьоль” вырабляюць соль. Апошнім часам і тут сталі ігнараваць беларускую мову. Пішуць на “великом и могучем”, і па-ўкраінску “Сіль кам’яна харчова крупна. Гатунок вищий. Помел № 1”.

Такая дзяржаўная палітыка прывяла да таго, што некаторыя насельнікі Беларусі пачынаюць ўспрымаць беларускую мову, як замежную, або мову нацменшасці. Ніна Палуцкая з Гродна піша ў “Белорусской Деловой Газете” ад 16 жніўня: “К сожалению, остается проблема обучения на белорусском языке и других языках национальных меньшинств”. Начальник аддзела кадраў Мінскага дзяржаўнага лінгвістычнага ўніверсітэта выдае “Уведомления к свидетельству...”, дзе пішацца, што чалавек “...закончил в июне 1999 года Минский государственный лингвистический университет по специальности Современные иностранные языки (белорусский язык и литература)...”!

І апошні штырх ў гэтым маім невясёлым моўным допісе. Вядомы лідэр апазіцыі Станіслаў Багданкевіч, адказваючы ў нумары ад 16 жніўня “Белорусской газете” на пытанне карэспандэнта аб тым, чаму дэмакраты не могуць згуртавацца, не знайшоў нічога іншага, каб прычынай разнагалосся абвясціць адносіны да беларускай мовы: “Мы за то, чтобы никто не навязывал русскоязычному большинству переход на белорусскую мову. Тем более, при помощи прямого принуждения. К сожалению, абсолютное большинство говорит на русском языке. Но мы считаем, что ничего страшного в этом нет. Потому что очень много наций сформировалось на базе государственности. Сначала государство, а потом нация. Белорусский язык надо поддержать финансово, а не противопоставлять его языку русскому”.

Хочацца спытацца ў расейскамоўнага дэмакрата Багданкевіча, хто навязвае яму беларускую мову “при помощи прямого принуждения”? Няўжо Вы не бачыце, што ў гарадах Беларусі, а цяпер ўжо і ў вёсках хутка не застацца ніводнай беларускай школы, што ідзе інтэсіўная русіфікацыя сродкаў інфармацыі, афармлення гарадоў і вёсак, амаль поўнасцю выкінута беларуская мова з ужытку ў дзяржаўных установах? Калі Вы думаеце, што атрымаеце палітычныя дэвідэнты пінаючы тых, каму баліць за русіфікацыю Беларусі, то моцна памыляецеся. Нават чыноўнікі, блізкія Лукашэнка, гэта зразумелі. Пачытайце выказванні Падгайнага, Пашкевіча. Кажуць, нават Зямчэлін недзе выказаўся за “бережное отношение” да беларускай мовы!

Адзін мой знаёмы казаў: “Адносіны да беларускай мовы – найлепшы тэст для вызначэння вартасці чалавека”. Здаецца, многія палітыкі не вытрымліваюць яго.

Палсцюк Валеры.

“З туркоў моўнай практыкі...”

Працяг

(Працяг у наступным нумары).

Рабунак, рабаванне і грабеж. Слова **грабеж** утварылася ад **грабіць** з выкарыстаннем суфікса **-еж** (**граб-еж**). Дый само ўтваральнае слова **грабіць** мае ў беларускай мове значэнне **‘грабіць – збіраць, зграбаць у кучу граблямі’**. Відаць, таму яго не фіксуе “Беларуская-расійскі слоўнік” М.Байкова і С.Некрашэвіча (Менск, 1926). Дый у 5-тамавым ТСБМ гэтае слова падаецца як сінонім да **рабаваць** з выкарыстаннем твораў Леніна (без аўтара перакладу на беларускую мову) Т.2. Мн., 1978.С.73). дарчы, як і ўсе вытворныя з гэтым каранем (пазычанні-калькі з расейскай мовы) **грабеж, грабежнік, грабежніцкі, грабежніцтва**.

БРС-26 фіксуе: **рабаваць – грабительство, грабеж; рабаваць – грабить, разорять; рабованы – грабительский, рабаўнік – грабитель, рабаўны – грабительский, рабунак – грабеж** (с.267). Першы акадэмічны слоўнік –БРС – 53 – падае два словы (пры перакладзе расейскіх з каранем **-граб-**) **“Грабеж – грабеж, рабунак; грабитель – грабежнік, рабаўнік, грабительский – грабежніцкі, рабаўніцкі, грабительство – грабежніцтва, рабаўніцтва, грабитель – грабитель, рабаваць”** (с.102).

“Беларуска-рускі слоўнік” 1962 года пад рэдакцыяй К.Крапівы пайшоў яшчэ далей да “зліцця моваў”: слова **рабаваць** і **рабунак** ён кваліфікуе як застарэлыя, даючы прастор рас. **грабеж**. На с.773,774 чытаем: “Рабаванне ср. уст. Грабеж; Рабунак, -нку, м.уст. грабеж”. Праўда, іншыя аднакарапёвыя словы – рабаваць (рас. грабитель), рабаўнік (грабитель), рабаўніцтва (грабительство) пакуль да застарэлых словаў не залічваюцца. Двухтомавае яго перавыданне –БРС-88,89 – ужо здымае бірку “застарэлае” з лексемы **рабаваць**, а **рабунак** застаецца з ранейшаю стылістычнаю кваліфікацыяй (“уст.”). А вось ТСБМ (т.4.Мн.,1980.С.550) здымае яе і з гэтага слова: “Рабунак, м.Гвалтоўны захоп чужой маёмасці; грабеж”. Тут бачым і новыя словы з каранем раб-: Рабаўнічы (тое, што і рабаўніцкі); рабаўніцтва (кваліфікуецца як “тое, што і рабаваць”) (Тамсама.С.546).

Перавыданні БРС-53 (другое –БРС –82, трэцяе –БРС –91, чацвёртае БРС-93, пятае БРС –94, шостае –БРС –98) пры перакладзе рас. **грабеж, грабитель** дый іншых падаюць па два беларускія адпаведнікі, ставячы на першым месцы супольнае з расейскім слова: “Грабитель – несом. грабитель, рабаваць; грабеж – грабеж, рабунак, рабаваць ды пад.”.

Укладанне ці сачыненне. У школьнай практыцы ўжо сталі выкарыстоўваць сваё слова **пераказ**, хоць працяглы час (і на суперак слоўнікам) яго месца займала пазычанне **іслажэнне** (рас. **изложение**). А вось другі від пісьмовай творчай працы і сёння мае небеларускае найменне – **сачыненне** (рас. **сочинение**), якое парушае лексічную сістэму беларускай мовы: яно не мае сваіх карапёў у нашай мове, пра што сведчаць беларускія адэкваты гэтага расейскага слова. БРС –82 і БРС –93, БРС –98 (Т.3.С.422) сведчыць: “Сочинение ср.1. (действие) складанне, складванне, стварэнне, пісанне; 2. (действие) выдумляння, прыдумляння, хлусня, ілганне; 3. (действие) злучэнне; 4. (литературное произведение) твор; собрание сочинений – збор твораў; философское сочинение – філасофскі твор; 5. (школьное упражнение) сачыненне; 6. грам. злучэнне; сочинение предположений – злучэнне сказаў”.

Як бачым, гэтае **сачыненне** (“школьное упражнение”) нічым не абумоўлена, яно пярэчыць усім асататным значэнням беларускіх адэкватаў рас. сочинение. У “Тлумачальным слоўніку беларускай мовы” (Т.5.Кн.1.Мн.,1983.С.77) падаецца наступнае значэнне гэтага слова: “Сачыненне, -ня н. Від пісьмовай школьнай работы, звязаны з выкладаннем сваіх думак на пэўную тэму”. Падставовым словам (паняццем), як відаць, выступае выкладанне, таму натуральным найменнем павінна быць слова гэтага лексічнага нізды – укладанне. Параўн. рас.: сочинение – то, что сочинено...” Або: “сочинять (составлять, слагать) складаць, складваць” (БРС –93, Т.3.С.422). Педагагічны тэрмін укладанне выразна выяўляе існасць самога паняцця гэтага віду школьнай працы: укладанне вучнямі пісьмовай працы на пэўную тэму з выкладаннем сваіх думак, сваіх ведаў.

У суверэннай Беларусі адмовіліся ад чужога, немагчымага тэрміна **іслажэнне**. Надышоў час замацаваць і другую сваямоўную матываваную намінацыю – **укладанне**. Бо менавіта з школьнае маўленчае практыкі ідзе ўсталяванне (ці разбурэнне) нормаў на ўсіх моўных ярусах. Так, побач з **“сачыненне”** ў перыядычным друку (і творах некаторых пісьменнікаў) бачым **“сачыняць”**.

Такім чынам, вучні пішуць пісьмовыя творчыя працы **пераказ і ўкладанне** (а не **іслажэнне і сачыненне**), яны пераказваюць прачытанае настаўнікам (апаваданне...) або выкладаюць свае думкі, веды на прапанаваную настаўнікам тэму.

Ваяка, ваяўнік, ваяр, воін, войнік, ваяр, баец, жаўнер, салдат. Пашырэннем раней было ў беларускай мове слова **ваяка**. Яго падае БРС-26 як адпаведнік рас. **воин, вояка** (с.58), а слова **воін** тут не фіксуецца. У беларускіх слоўніках яно трапіла з расейскае мовы. Пра гэта ўскосна сведчыць і БРС –5, які падае: воін – воін, але ў складзе ўстойлівага спалучэння – толькі ваяка: один в поле не воин – адзін у полі не ваяка (с.67). Бачым тут і белар. ваяўнік як адэкват рас. воитель (уст). Менавіта ад яго ўтварыўся прыметнік **ваяўнічы** як адпаведнік рас. **воинствующий** – і прыслоўе **ваяўніча – воинственно**.

Побач з **ваяка** слоўнікі фіксуюць аднакарапёвыя **ваяр** (з суфі **-яр**), **войнік, ваяц** (ПРК(Б)С.С.80). У савецкі час стала выкарыстоўвацца **баец** (рас. **боец**). У сучаснай маўленчай практыцы і **баяр** (утварэнне на ўзор **ваяр**). “Узровень жыцця ў Расіі і Беларусі павінен быць аднолькавы. І пачынаць Беларусь будзе з пенсіянераў, асабліва з былых ваяроў” (Народная воля. 16.10.98.С.2). “Падчас II сусветнай вайны, калі замест Чырвонай арміі сталі выкарыстоўваць Савецкая армія, слова **чырвонаярмеяц** (рас. **красноармеец**) замянілі на **салдат**. У беларускай мове натуральным ёсць слова **жаўнер**.”

Яго выкарыстоўвалі Я.Колас, К.Чорны, К.Крапіва, Гарэцкі, Ц.Гартны ды інш. БРС –62 і яго двухтомавае перавыданне фіксуе **жаўнер** як застарэлае, адэкват рас. **солдат**, а тлумачальныя слоўнікі – толькі як **“салдат польскай арміі”**. Аднак гэтыя акрэсленні неапраўданыя. Яшчэ “Беларуска-расійскі слоўнік” М.Байкова і С.Некрашэвіча (Менск, 1926. С.101) засведчыў: “Жаўнер м. – солдат; жаўнерка ж. – солдатка; жаўнерскі – солдатскі”.

Сучасныя вайсковыя тэрміналагічныя даведнікі падаюць: “Воин – ваяр, воін, вой, ваяр; воинский – вайсковы; солдат – жаўнер” (С.Суднік, С.Чыслаў. Расейска-беларускі айсковы слоўнік. Менск: Белфранс, 1997.С.33,194).

Словы **жаўнер, ваяр, ваяка** шырока выкарыстоўваюцца ў нацыянальным друку суверэннай Беларусі (Гл.Генадзь Сагановіч. Невядомая вайна. – Мн.: Навука і тэхніка. 1995; Язэп Найдзюк. Иван Касяк. Беларусь учора і сёння. Папулярны нарыс з гісторыі Беларусі. – Мн.: Навука і тэхніка. 1993; Г.М. Сагановіч. Войска Вялікага Княства Літоўскага ў XVI – XVII стст.: Мн., Навука і тэхніка, 1994). Ды інш.

(Працяг у наступным нумары.)



Сястра мая Русалачка



Прэм'ерай "Сястра мая Русалачка" пачаў новы тэатральны сезон Дзяржаўны тэатр юнага гледача. Спектакль пастаўлены рэжысёрам Людмілай Разумоўскай па казцы Ханса Хрысціяна Андэрсана і прызначаны не толькі для дзяцей, але і для дарослых гледачоў - паклоннікаў чыстых і светлых гісторый казачніка.

Музыку да спектакля напісаў кампазітар Уладзімір Кандрусевіч, танцы паставіў народны артыст Беларусі Уладзімір Іваню. Цудоўнае афармленне і касцюмы створаны мастаком Ларысай Рулявой.

На здымку сцэна са спектакля. У ролі Русалачкі актрыса Ала Паплаўская.

Фота Мікалая Пятрова, БелТА.

Шагал... Шагал...



Галоўны рэжысёр Беларускага дзяржаўнага акадэмічнага тэатра імя Якуба Коласа ў Віцебску Віталь Баркоўскі ажыццявіў прэм'еру спектакля "Шагал... Шагал..." па п'есе Уладзіміра Драздова "Васількі Шагала". Сцэнаграфія Уладзіміра Матросова, касцюмы Святланы Макаранка, Музыка Аляксандра Крыштафовіча.

На здымку: сцэна са спектакля. Фота Аляксандра Хітрова, БелТА.

2 лістапада было

130 гадоў са дня нараджэння Іосіфа Іосіфавіча Стаброўскага.

Гэты чалавек пражыў 99 гадоў; доўгае, але цяжкае жыццё. Яго захапленне і дзейнасць можна ахарактарызаваць, бадай, наступнымі словамі: археолаг, краязнаўца, гісторык, вынаходца. Ён заснаваў аднаго са старэйшых у рэспубліцы Слонімскага гісторыка-краязнаўчага музея.

Іосіф Стаброўскі нарадзіўся ў 1869 годзе ў Слоніме ў сям'і капітана Мурманскага пяхотнага палка, які 1854-1855 гадах удзельнічаў у абароне Севастопалю. Адукацыю набываў у Полацкім кадэцкім корпусе. Пасля яго заканчэння вучыўся ў Маскоўскім археалагічным інстытуце ды вышэйшых археалагічных курсах пры Самарскім універсітэце. Нягледзячы на тое, што ён звязаў сваё жыццё з вайскавай службай, навука ў гэтага чалавека ішла побач. У свой час Іосіф Стаброўскі становіцца членам-карэспандэнтам віленскага аддзялення археалагічнага таварыства ды членам Яраслаўскага археалагічнага аддзялення. Разам з тым знаходзіць час і на вынаходніцкую працу. У свой час знайшлі прымяненні асабліва такія рэчы, якія прыдумаў наш земляк, як шпігелель і тэлефон яго канструкцыі.

І.Стаброўскі ўдзельнічаў у першай сусветнай вайне ў чыне палкоўніка. Пасля 1917 года служыў Чырвонай Арміі, якую пакідае і вяртаецца на радзіму ў 1921 годзе. Застаецца толькі гадаць якія прычыны прымусілі прафесійнага вайскоўца пакінуць службу, бо да канца сваіх дзён, як распавядаюць блізкія яму людзі, не здымаў шыняля. Наступную палову свайго жыцця ён аддае вывучэнню і даследаванню гісторыі роднага краю. У гэты час Стаброўскі збірае ўсё, што, на яго погляд уяўляе гістарычную каштоўнасць. Сярод іншага была сабрана багатая калекцыя крамянёвых і каменных вырабаў часоў мезаліту і неаліту галава старажытнаславянскага ідала, аўтографы Карамзіна, Дзяржавіна, Льва Талстога, два пісьма Пушкіна да Наталлі Ганчаровай, гістарычныя рукапісы XVI-XVII стагоддзя, Статут Вялікага княства Літоўскага, рэдагаваны Львом Сапегам. Аб настольніваці Іосіфа Іосіфавіча сведчыць такі факт. Адночы вяртаючыся дамоў, ён стаў сведкам падзення метэарыта ля адной з вёсак на Слонішчыне. Амаль паўстагоддзя працягваліся пошукі, але нябесны камень усё ж быў знойдзены.

У 1924 годзе І.Стаброўскі арганізаваў выставу старадаўніх дакументаў і кніг. Яе экспанаты як і калекцыя вырабаў каменнага веку леглі ў аснову гістарычна-краязнаўчага музея, які адкрыўся ў верасні 1929 года. Праз дзесяць гадоў той музей перайшоў на дзяржаўнае ўтрыманне. Экспазіцыя яго пастаянна папаўнялася. У гады апошняй вайны гэты сталага веку чалавек прыклаў вялікія намаганні, каб уражваць значную частку экспанатаў.

Стаброўскі быў не толькі археолагам ды краязнаўцам, але і гісторыкам. Ім даследавана 150 курганоў на Гродзеншчыне, напісаны і надрукаваны дзесяткі артыкулаў па краязнаўству і гісторыі.

Памёр у 1968 годзе.

Язэп Палубятка

2 Лістапада было...

90 гадоў са дня нараджэння Максіма Лужаніна (Аляксандра Амвросьевіча Каратай). Ён нарадзіўся 2.11.1909 года ў вёсцы Прусы Салігорскага раёна Мінскай вобласці ў сялянскай сям'і.

Яго біяграфія шмат у чым падобна на жыццёпіс творчых людзей часоў савецкай улады. Скончыў Мінскі белпедтэхнікум, затым навучаўся на літаратурна-лінгвістычным аддзяленні БДУ. Друкавацца пачаў у 1925 годзе. У 1928 годзе выдаў першы зборнік вершаў "Крокі". На працягу творчага шляху іх колькасць пераваліла за дзесятак. У свой час М.Лужанін быў сябрам літаратурнай арганізацыі "Маладняк", затым "Узвышша". У 1930-1931 гадах працаваў у рэдакцыі часопіс "Узвышша". Потым была праца на Беларускай радыё. А з 1935 года да да самога пачатку вайны знаходзіўся на выдавецкай рабоце ў Маскве. Не мінула і ваеннае ліхалецце. Пасля заканчэння Падольскага ваеннага вучылішча ў 1942 годзе ўдзельнічаў у баях пад Сталінградам. Пасля дэмабілізацыі праца ў розных рэдакцыях ды Акадэміі навук БССР. За сваю працу атрымлівае ордэны і медалі. У 1969 годзе прысвоена званне заслужаны дзеяч Мастацтва БССР.

Акрамя паэзіі Лужанін піша прозу ды крытыку. З пад яго пераходзяць кнігі прозы "Колас расказвае пра сябе", "Дванаццаць вячорных вогнішчаў", "Рэпартаж з рубцом на сэрцы" і іншыя.

Выступае як перакладчык у асноўным гэта творы расійскіх аўтараў. Перакладае таксама творы з украінскай і польскай мовы.

У 1964 годзе за кнігу "Колас расказвае пра сябе" Максіму Лужаніну была прысвоена Літаратурная прэмія імя Якуба Коласа.

Язэп Палубятка.

Вяртанне з нябыцця

Расійская асіміляцыя нашага Краю апошніх двух стагоддзяў, а таксама палітычнае перапісванне гісторыі апошняга часу, вылучанне другароднага, чыжого на першыя пазіцыі ва ўсіх сферах нашага жыцця прымусіла беларусаў запам'ятаваць слынныя асобы тутэйшай зямлі. Такі лёс напаткаў і Тэадора Нарбута, таленавітага інжынера-фартыфікатара, якому сярод сучаснаў у гэтай галіне дзейнасці не было роўных, археолага і гісторыка, нумізмата і бібліяфіла, фалькларыста і літаратара.

Тэадор-Матэуш (Фёдар Яўхімавіч - Я.П.) Остык-Нарбут нарадзіўся 8 лістапада (28.10. па старому стылю) 1784 года ў маёнтку Шаўры Лідскага павета (цяпер Воранаўскі раён Гродзенскай вобласці) у сям'і адстаўнога паручніка гвардыі Яўхіма Остык-Нарбута і яго жонкі Ізабелы Наніевіч. Акрамя яго ў сям'і былі яшчэ два старэйшыя сыны Мар'ян (1762) і Ігнат (1768).

Першапачатковую адукацыю Тэадор атрымаў дома, затым працягваў вучобу ў Лідзе. З 1799 года па 1803 год навучаўся ў Віленскім універсітэце, які пад час яго паступлення меў назву Віленскай галоўнай школы. У гэтым жа годзе быў прыняты ў Пецябургскі кадэцкі корпус, дзе рыхтаваў вайсковых інжынераў. Па заканчэнні корпуса атрымлівае званне кандуктара першага класа. Службовую кар'еру Норбут пачаў у інжынерным дэпартаменце ваеннага ведамства Расеі. У 1804 годзе быў запрошаны ў спецыяльную групу пад камандаваннем гідрографа Энтэльвейна, якая мела задачу - правесці гідраграфічныя работы на Нёмане. Магчыма тут і адбылося першае знаёмства маладога інжынера фартыфікатара з самабытнымі жанрамі беларускага фальклору.

Надалей жыццё было насычана разнастайнымі падзеямі. У 1806-1807 гадах Норбут удзельнічаў у руска-пруска-французкай кампаніі, а ўжо ў 1808 - 1809-х руска-шведскай вайне. Напалеон марыў пра сусветнае валоданне і ў гэтыя гады ўся Еўропа сачыла за яго дзеяннямі. Расія таксама пачала рыхтавацца да вайны ды распачала шукаць месца для пабудовы шасці крэпасцей на абшарах сваіх заходніх уладанняў. Тэадор Нарбут у той час па загаду расейскага ваеннага міністра Барклая-де-Толі, якому непасрэдна падпарадкоўваўся вельмі многа ездзіў.

У 1810 годзе трапіў на берагі Дняпра і Беразіны, ураён паміж Магілёвам і Рагачовам. Дэталёва аглядаўшы мясцовасць, інжынер-фартыфікатар прапанаваў пабудаваць пад Бабруйскам крэпасць ды сам стварыў план будаўніцтва. Кіраўніком будаўніцтва стаў К. Аперман. Норбут кіраваў землянымі работамі. І ўжо тут ён сустраўся з мясцовымі старажыткамі ды стаў запісваць мясцовыя паданні і легенды. У паездках па краі яго суправаджаў лекар П.Генерт са Старога Быхава, які за доўгія часы працы цудоўна вывучаў гэтую мясцовасць ды абрады, а таксама тутэйшыя паданні і легенды. Ён шмат што

Памяці Анатоля Іверса

Памёр старэйшы беларускі паэт, сябар Саюза беларускіх пісьменнікаў Анатоль Іверс (Іван Дарафеевіч Міско). Нарадзіўся ён 15.5.1912 года ў вёсцы Чамяры Слонімскага раёна Гродзенскай вобласці ў сялянскай сям'і. За актыўны ўдзел у вызвольным руху на тэрыторыі Заходняй Беларусі быў выключаны з Вільнюскай (1928 г.), Клецкай (1929 г.) і Наваградскай (1931 г.) гімназій. У свой час працаваў літработнікам у Слонімскай раённай газеце "Вольная праца". У гады вайны удзельнік падпольнага антыфашыскага руху партызан. Вельмі шчыры, сумленны, таленавіты чалавек. Пражыў доўгае, але нялёгкае жыццё. Калі знаходзіў вольную хвіліну - пісаў вершы. Друкаваў з 1933 года. У 1939 годзе ў Вільні выйшаў першы зборнік "Песні на загонах". У 1970 годзе надрукаваў зборнік паэзіі "3 пройдзеных дарог". Анатоль Іверс любіў Беларусь і свой народ. Ён радаваўся, калі дзяржава стала незалежнай і перажываў, калі знішчаліся нацыянальныя сімвалы і ганьбавалася родная мова.

Язэп Палубятка.

Школьныя “замарочки”

У першы дзень новага навучальнага году адміністрацыя Слуцкага гарадскога парку задумала парадаваць школьнікаў малодшых класаў забаўляльнай праграмай і карыстаннем атракцыёнамі па зніжаных на 25% цэнах. А каб аб здумцы ведалі ўсе, напрыканцы 1 верасня ля ўваходных дзвярэй усіх школ былі расклеены аддрукаваныя на расейскай мове буйным шрыфтам абвесткі пад назвай “Школьные заморочки”, з указаннем часу пачатку гульні і нумароў праграмы.

Прызнацца, на мяне слова “заморочки” зрабіла ўдручальнае ўражанне: адкуль такія дзіўсныя задумкі далёка не “нашанскага” паходжання? Пастаяў каля ўваходных дзвярэй 6-й сярэдняй школы, дзе таксама вісела абвестка, каб паназіраць, як зрагаюць праходзячыя міма бацькі і настаўнікі на гэтую “замарочку”. Некаторыя прыпыняліся на сякунду другую і ішлі далей, не выявіўшы нікага здзіўлення на твары – быццам так і трэба! Перакананы: ніхто з гарадскіх настаўнікаў не пазваніў дырэктару гарпарку, каб той вытлумачыў сэнс загадкавага слова. На мой тэлефонны званок нехта з работнікаў парку адказаў, што ён сам украінец і ў яго на радзіме ў гэтае слова ўкладваюць такія паняцці, як гульні, ігрышчы, спаборніцтва ва ўменні смяшыць людзей. Вось, маўляў, і расшылі назваць свята першага звонка “заморочкамі”.

Але ж Слуцк – не украінскі горад, пераважная большасць жыхароў тут – беларусы. Толькі хто з гэтым сёння лічыцца ў нас! Ніхто з работнікаў парка, беларусаў, не папярэчыў, не падказаў, што можна ў беларускай мове падшукваць больш трапныя словы, напрыклад, “пагулянікі”, чым “ігрышчы”.

На жаль, падобныя “замарочки” пачаліся ў горадзе яшчэ да першага верасня, на жніўenskіх настаўніцкіх нарадах, на якіх прысутнічалі дэлегаты ад кожнай школы. Са справаздачным дакладам на гарадской выступіў загадчык аддзела адукацыі гарвыканкама М. У. Марачкоўскі. На расейскай мове. таму, напэўна раўняючыся па “начальству”, і ўсе выступоўцы ў спрэчку гаварылі з трыбуны толькі па-расейску. Калі б у зале Дома культуры, дзе праходзіла нарада, сядзеў настаўнік з расейскай глыбінкі, ён, напэўна ўсклікнуў бы, а хутэй падамаў: “Так что же у вас, братья-белорусы, осталось своего, белорусского! Я не ожидал услышать хотя бы одно

слова ваше!” Больш таго: ніхто з выступоўцаў нават словам не абмовіўся аб тым, як уважліва знікаюць беларускамоўныя класы, яны засталіся пакуль у пачатках.

Аб чым жа гаварылася з трыбуны? Аб пашырэнні варыянта навування, удасканаленні ўзроўню профільнай дыферэнцыяцыі вучняў, рэфармаванні фізічнага выхавання, стане здароўя дзяцей. Што ж, праблемы слухныя і ніхто не супраць іх. Але ж варта было задумацца выступоўцам і над тым, што з заняпадам роднай мовы, гвалтоўным выцясненнем яе са свядомасці людзей, асабліва моладзі, мы страцім статус нацыі і ператворымся ў насельніцтва, краіну манкрутаў.

Мне стала вядома, што сёлета ў падрыхтоўчыя класы ў 13 школ горада прыйшло 950 вучняў, з іх 138 – у 12-ю школу (там дырэктарам працуе сібірак А. А. Самойлаў) яны будуць займацца ў сямі беларускамоўных класах. Астатнія 762 – у расейскамоўных класах, а значыць і далей, да 11-га класа, роднае слова для іх будзе толькі як “прадмет”, на роўні з ангельскай ці нямецкай мовамі. Дарчы, у 12-й школе. Як зазначыў пры сустрэчы Анатоль Антонавіч, у старэйшых класах толькі фізіка, хімія, матэматыка і ўрокі вылічальнай тэхнікі праводзяцца па расейскамоўных падручніках, усе астатнія “дысцыпліны” – толькі па беларускіх. На роднай мове вядуцца заняткі і ў малодшых класах. Тым не менш ніхто з дэлегатаў нарады не палічыў патрэбным сказаць пахвальнае слова дырэктару і педагогічнаму калектыву гэтай школы. Магчыма, дэлегаты ад яе палічыліся за лепшае адмаўчацца, а іх калегі з іншых школ пабаяліся “высоўвацца”.

Сёлета ў школы горада прыйшло 20 маладых педагогаў, некаторыя з іх прысутнічалі на нарадзе. З якімі думкамі і настроймі пакідалі яны залу, не пачуўшы з трыбуны ніводнага роднага слова? Няўжо, як і сотні, тысячы іх папярэднікаў, будуць і яны паступова падладжвацца да ўвогуле абруселай настаўніцкай “грамады”?

Больш абнадзейвальным быў пачатак раённай настаўніцкай нарады, што праходзіла ў Казловіцкім сельскім Доме культуры. Яе адкрыў уступным словам першы намеснік старшыні райвыканкама П. Б. Даўгучыц – на добрай беларускай мове, прадставіў дэлегатам напрыканцы прыняўшага справы новага загадчыка аддзела адукацыі І. А. Дзермана, які да гэтага працаваў шмат гадоў дырэктарам Танежыцкай сярэдняй школы. У ёй з пачатку 90-х гадоў і па сённяшні дзень уся дакументацыя, урокі вядуцца толькі на беларускай мове, на ёй напісана і ўнутрышкольная тапаніміка. На жаль, справаздачны даклад Іван Антонавіч не паспеў падрыхтаваць – яго зрабіла першы намеснік загадчыка аддзела З. М. Міроненка – па-расейску. Напэўна, сядзеўшы ў зале педагогі чакалі, што з “падачы” намесніка старшыні райвыканкама яна не захоча быць “расейкай”. Дарэмна! Не дзіва, што з дзесяці выступіўшых у спрэчках дэлегатаў толькі два ці тры размаўлялі на роднай мове, хоць прыхільнікаў яе ў асяродку сельскіх настаўнікаў намнога больш, чым у горадзе, дзе па за школай беларускай мовай карыстаецца мала хто з іх. У мяне шмат знаёмых настаўнікаў сярод пенсіянераў, людзей сталага узросту. Але пры сустрэчы на вуліцы ці ў магазіне, Доме культуры размаўляюць “па-свойску”, на матчынай мове, магу з трыма ці чатырма. Нярэдка ў паліклініцы, дамах адпачынку, санаторыях іх работнікі задаюць мне на дзіва аднолькавае пытанне: “Вы наўраўне ўчитель, что разговариваете хорошо по-белорусску?” Часцей за ўсё адказваю, што перш на першы я – беларус, люблю сваю мову, а прафесія да ўсяго і абавязвае ведаць яе. Заадно падкрэсліваю, што якраз настаўнікі ў большасці сваяёй за сценамі школы забываюць родную мову. Так што, калі, крыж Бога, Беларусь увойдзе ў склад Расейскай Федэрацыі, як пасля трэцяга падзелу Рэчы Паспалітай у 1795 годзе, расейскаму прэзідэнту не давядзецца, як цару пасля задушэння паўстання пад кіраўніцтвам Кастуся Каліноўскага, прыслаць на Беларусь дзеля абрусення дзяцей у школах 1600 настаўнікаў – такіх і на месцы знойдзецца нямаля. Праўду пісаў нядаўна на старонках газеты “Народная воля” прафесар-мовавед Леанід Лыч: “Нішто так не знісівае, не збядняе нацыянальны патэнцыял народ, як пазбаўленне сацыяльных правоў яго роднага слова”.

Менавіта беларуская мова, хоць па Канстытуцыі і лічыцца дзяржаўнай, іх якраз і не мае.

*Мікола Кутнявецкі,
г. Слуцк.*

Як Слова наша адгукнецца...

Вялікая таямніца – слова. Тым больш – слова настаўніка. Чаму яно абуджае нешта ў нашай душы, у нашай свядомасці? Чаму мы праносім гэтае слова праз усё жыццё?

Не ведаю, ці ёсць адказ на гэтае пытанне, але ў маім жыцці былі такія настаўнікі. Сёння мне хацелася б узгадаць тых, што вучылі мяне беражліва, уважліва ступаць – хадзіць па нашай зямлі, пільна ўглядацца ў яе гісторыю, бачыць незвычайнае ў самым звычайным, будзённым.

Вучылася я ў пасляваенныя гады ў Пінску, у багатай традыцыямі школе, гісторыя якой пачалася аж у 1858 г. і якая выправіла ў свет за 140 год свайго існавання шмат вядомых асоб.

Кароткі час выкладаў у нас маляванне Лазіцкі Аляксандр Іванавіч, былы вучань нашай школы. Выпускнік Акадэміі выяўленчага мастацтва і музыкі ў Кракаве на класе жывапісу. Адноўчы з нейкай нагоды ён намаляваў на дошцы план напаса старога Пінска, растлумачыўшы, чаму вуліцы ідуць “праменчыкамі” ад цэнтральнай плошчы і гэта дало падставу краязнаўцам 19 ст. называць Пінск “Сонцам наваколля”. Ён раскрыў сэнс назваў вуліц Равецкай, Завальнай, Замкавай, Брэскай... Распавёў пра палац Бутрымовіча, дзе ў той час месціўся палац піянераў і школьнікаў... І ўсё. Але гэта было дастаткова, каб мы выйшлі пасля ўрока іншымі. Мы па-іншаму глядзелі на старадаўнія мury, на раку, якая захоўвала шмат таямніц гісторыі, а назвы вуліц гучалі, як музыка.

На жаль, многае нам дадзена спасцігнуць з вышыні пражытых гадоў, і толькі пазней я даведалася, што наш настаўнік быў шматгранным па талентах чалавекам, што, працуючы намеснікам дырэктара Пінскага краязнаўчага музея, а потым мастаком-пастаноўшчыкам па касцюмах на студыі “Беларусьфільм”, ён шмат зрабіў для адраджэння культуры Беларусі, рупліва збіраў звесткі пра гісторыю Пінска і ўрэшце пакінуў нам у спадчыну кнігу пра наш горад – “Пінск XVI стагоддзя”.

Родную мову і літаратуру выкладала Марыя Залманаўна Сафры. Толькі зараз я паспрабуйма зразумела, як складана было выкладаць ў той час родную мову. Трэця частка вучняў “вызвалася” ад яе вывучэння. І які талент павінен быў мець педагог, каб тыя вучні, што заставаліся ў класе, нават у думках не мелі памкнення пакінуць урок. Так цікава было слухаць настаўніцу, так па-майстэрску звязвала яна вывучэнне кожнага твора з нашай гісторыяй і сучаснасцю.

Вядома ж, асабліва засталося ў памяці знаёмства з трылогіяй Якуба Коласа “На ростанях”, “Поезд падыходзіў пад Пінск”, – і мы, як зачараваныя, слухалі настаўніцу – пазнавалі, і не пазнавалі наш горад. Нам цікава было ведаць, як завесца цяпер Куцецкая вуліца, па якіх вуліцах і завулках кіраваўся малады Лабановіч на патаемны сход. Адказы на гэтыя пытанні мы шукалі разам з настаўніцай. Хадзілі з ёй у Пінкавічы, у тую школу, дзе працаваў настаўнікам Якуб Колас, да будынка былога трэцяга прыходскага вучылішча, дзе таксама настаўнічаў пісьменнік і на якім у той час яшчэ не было мемарыяльнай дошкі. Мы з цікавасцю і павагай глядзелі на мury Кляшчара – “заятага грознасцю і панурай суровасцю непадкупнага вартаўніка аджытых рэлігійных традыцый”.

Любілі віраванне рачнога рынка, дзе гандлявалі з чаўноў, чаек – душагубак, з “дубоў” сяляне навакольных вёсак, і, безумоўна, хтосьці з іх ведаў Коласа – настаўніка або нават быў яго вучнем.

Такія ўрокі былі своеасаблівым штуршком, яны выклікалі жаданне ведаць пра родны горад як мага больш. І гэтую любоў да яго, да нашай непаўгорнай зямлі і яе гісторыі мы пранеслі праз усё жыццё.

А спачатку было слова настаўніка...

А.Пярмінава, выпускніца 1954 г. СШ № 2 г. Пінска.

Мне баліць за ўсю Беларусь

Колькасны рост Таварыства – адметная і добрая прыкмета нашага часу. Найбольш актывізавалася дзейнасць ТБМ, і пачалі павялічвацца шэрагі яго сяброў менавіта ў гэтыя восеньскія дні. Бясспрэчна, гэтакім паспрыела перарэгістрацыя. Кампанія праводзілася з боку ўладных структур галосна і наўмысна доўга. Гэта і стала своеасаблівым штуршком для аб’яднання адраджэнцаў, набываючы імі ўпэўненасці ў справе пашырэння беларускамоўных асяродкаў. Большасць суполак, што ўтварыліся пасля шостага верасня, дзень, калі мы атрымалі Пасведчанне аб перарэгістрацыі, – маладзёвыя. Адна з іх пачала працаваць у Шаркаўшчыне, што на Віцебскай зямлі. Аб’ядналіся вучні старэйшых класаў раённага цэнтра, якія любяць родную мову, свой народ, ганацца, што яны – беларусы. У планах працы гэтай суполкі вывучэнне гісторыі і культуры нашай краіны. А пачынаць яны будуць з роднай Прыдзвінскай зямлі. Падчас вакацыяў міркуюцца вандроўкі. Спачатку ў межах свайго раёна, а затым – шырэй. Знаёмствы з матэрыяльнай і духоўнай культурай, збор фальклорных песняў – толькі першыя крокі ў дзейнасці гэтай арганізацыі. “Жаваранкі”, так называецца гэтае маладзёвае аб’яднанне, – не адзінокія. Тут, на Шаркаўшчынскай зямлі, даўно і плённа працуе суполка ТБМ пад кіраўніцтвам былой настаўніцы рускай мовы і літаратуры Ады Райчонак. Намаганнямі Ады Эльфеўні і яе супольнікаў у вёсцы Германавічы створаны музей імя Язэпа Драздовіча. Яго філіял працуе ў саўгасе “Гарадзец”. Дзякуючы гэтаму названыя вёскі сталі вядомымі на Беларусі асяродкамі культуры, якія маюць вялікую ролю ў выхаванні моладзі. Гэтая суполка дарослых і будзе апекавацца маладымі.

Разам са стварэннем новых структур ТБМ па Беларусі ідзе працэс іх аднаўлення. Адна з такіх структур – Чэрыкаўская гарадская суполка. Пакуль што ў ёй усёго чатыры сябры, чатыры легалізаваныя перакананыя беларусы на ўвесь раён. А колькі ж тых, хто спавядае ідэі Беларускай, і да сённяшняга часу не выявіў сябе, не заявіў пра сябе адкрыта? Хочацца спадзявацца, што ў бліжэйшы час шэрагі прыхільнікаў Беларускай Чэрыкаве

будуць пашырацца. Падставай для гэтага, на мой погляд, павінна стаць добра падрыхтаваная культурніцкая акцыя ў горадзе, арганізацыяй і правядзеннем якой займаліся непасрэдна сябры адноўленай суполкі. Гэта была творчая сустрэча і мастацкая выстава двух жывапісцаў Аляксея і Ігара Марачкіных, бацькі і сына. Яны ж – сябры ТБМ. Дзякуючы ініцыятыве старшын суполкі, кіраўніку раённага клуба творчай інтэлігенцыі “Натхнення” Станіслава Халова, якую падтрымала мясцовая ўлада, чэрыкаўцы ўпершыню сустрэліся са сваім земляком, мелі магчымасць пазнаёміцца з творчасцю двух мастакоў. Акрамя таго Аляксей Марачкін на сустрэчы чытаў вершы і дзённікавыя замалёўкі – плён сваёй літаратурнай працы.

Мне баліць за ўсю Беларусь. А пачынаецца гэты боль з двух рэчэй – Шаркаўшчынскага і Чэрыкаўскага. Гэта наша Бацькаўшчына, мая і майго мужа. Як кажуць, ён – з усходняй, я – з заходняй роднай Беларусі. Нашыя рэчэнні самыя адсталыя ў эканамічным плане. Крыўдна чуць і бачыць гэта. І толькі сустрэчы з простымі людзьмі саграваюць сваім цяплом і шчырасцю. Незабыўныя хвіліны падаравалі нам чэрыкаўскія кабеты, калі мы слухалі ў іхнім выкананні невядомыя мне народныя песні. Забываецца наваг, што ты ў небяспечнай для здароўя зоне. Крыўдна за тых сваіх землякоў, хто болыш імкнецца да культуры суседняга народа, забываецца пры гэтым на свае карані, не задумваецца і не надае аніякага значэння, якой мовай карыстаецца. Асабліва моцна зрусіфікавана Чэрыкаўшчына. У раённым цэнтры – ніводнай беларускай школы. Колькі ж трэба працаваць тут руліўцам Беларускай, каб давесці да розуму людзей думку аб тым, што калі будзе мова, будзе і каўбаса.

Божа, ты падараваў нам незалежнасць. Дай нам, паслухмянаму і пакорліваму, прыгожаму і таленавітаму, працавітаму беларускаму народу свядомых уладароў, каб душу беларускую не загубілі. Хочацца пажадаць поспехаў нашым новым суполакам, якія арганізаваліся дзеля барацьбы за душы людзей на суперак страху і наступствам на духоўную святynню народа – мову.

Ірына Марачкіна, адказны сакратар ТБМ.

ЯК ЖА ЎСЁ-ТАКІ НАМ ЗВАЦЦА: “ТАВАРЫШАМІ” ЦІ “СПАДАРАМІ”?

Такая ўжо краіна наша Беларусь, што ў нас палітыкай становіцца сама мова, нават якое-небудзь спецыфічнае мовазнаўчае пытанне.

Вось і нядаўна поўна кола слухачоў Беларускага радыё пусціла хвалю абурэння: чаму ў нашым радыёэфіры гучыць нацыяналістычнае, варожае, мала што не фашыскае слова “спадар”. Кіраўнік Беларускага радыё тав. Ядрынцаў як быццам зараз жа адрэгаваў. супакоў разгневаную радыёаўдыторыю, што парадак ён нават і “спадар”, “спадарства” болей не прагучыць на беларускай радыёхвалі. У эфіры над Беларуссю, так чынам, запануе звычай, чыстае слова “таварыш”.

У звязку з гэтай, увогуле не самай адметнай прыгодай у нашай цяперашняй “буче, боевой і кипучей”, узгадваем лакальны, у горадзе Полацку, канфлікт, які ўзнік гады чатыры назад з-за таго ж самага слова “спадар”.

Была ў разгары кампанія па выбарах у Вярхоўны Савет Рэспублікі Беларусь 13-га склікання. Услед за сваім вельмі ж актыўным электаратам адзін з кандыдатаў у дэпутаты выказаў абурэнне, нават пагражаў падаць у суд, чаму ў мясцовай газеце яго абразілі – назвалі “спадаром”. Журналістам з дапамогай настаўнікаў беларускай мовы давялося заняцца лінгвістычнымі пошукамі, бо ніхто ж не спадзяваўся, што вось так, неўспадзеўкі ўзнікне вымога апраўдвацца, чаму гаворыш і піша так, як гаварылі і пісалі на тваёй мове да цябе.

Да суда, праўда, не дайшло. Для кандыдата аказалася недастаткова гутаркі ў рэдакцыі, у школе. Слухаць і чуць іншых, трэба аддаць належнае, ён умеў. І для яго самога на тое-сёе адкрыліся вочы. Рады сёння сказаць, што ён ужо не той, якім быў, дакладней, якім мусіў, стараўся быць. Сёння ён разам з тымі, хто за Беларусь. Мы шчыра жадаем яму, колішняму апаненту, быць мужным і стойкім да канца, не сыходзіць з цярністай, але годнай сумленнага чалавека дарогі, на якую ўступіў.

І раз ужо дайшло да таго, што словы “спадар” забараняецца на афіцыйным узроўні, выкрэслі-

ваецца з мовы загадам чыноўніка, лічым немагчымым маўчаць, хочам сказаць сваё слова, надзяліцца хоць тымі досведамі, якімі былі ўзброены, рыхтуючыся да магчымага судовага разбору.

Гэта так: у Савецкім Саюзе не было інакшага звароту адзін да аднаго, як “таварыш”. Усе пагалоўна былі таварышамі. Згодна з тлумачальным слоўнікам беларускай мовы слова “таварыш” значыць: “грамадзянін, чалавек у сацыялістычным грамадстве”. Як узнісла спявалася ў некалі папулярнай, прыгожай, што там грашыць, песні “Широка страна моя родная”, пачатковыя ноты якой сталіся пазыўняй Маскоўскага радыё, а сама тая песня зрабілася ледзьве што не другім гімнам:

Наше слово гордое “товарищ”

Нам дорожке всех красивых слов.

Адкуль жа яно ўзялося, гэтае слова? На якой такой глебе зарадзілася?

Недзе ў той самы час, пра які тут гаворка, у друку паявіліся публікацыі пра гэтае слова. Мабыць, ці не ўпершыню за доўгія гады яго бытавання. Чамусьці раней такія звесткі не было прынята афішаваць. А “перабудова” і тут зняла заслон.

І ў нумары абласной газеты “Віцебскі рабочы” за 6 чэрвеня 1995 года з’явілася невялікая нататка пад назовам “Товарищ, кто вы?” аўтарам яе быў старшы навуковы супрацоўнік Гарадзенскага дзяржаўнага гісторыка-археалагічнага музея Ю.Шастак. Дык вось, слова “товарищ” / далей будзем цытаваць на мове арыгінала, у тую пару беларускі дагэтуль “Віцебскі рабочы” патроху пераходзіў на двухмоўе / впершыню в дошедших до нас рукописях употребил митрополит Киприан в послании псковскому духовенству. Значит, слово “товарищ” “по паспорту” шесть веков, но не исключено... и больше”. Права-слаўнае духавенства, аказваецца, не само спарэдзіла “товарища”, а запазычыла ад цюркамоўных, татарамангольскіх наездцаў, якія ў той час запанавалі над рускімі землямі.

У гэтым слове, паведамляецца далей у нататцы, “языковеды-этимологи выделяют два тюркских элемента: известное нам “товар” (что означало “скот”, “имущество”) и “иш” или “иш” (“друг”, “спутник”), исход-

ное значение этого составного слова можно определить как “современник в деле”, “компаньон”. Первыми таварышами, інакш скажам, былі людзі, якія разам пасвілі жывёлу, затым дастаўлялі яе на торжышча, прадавалі, канешне ж, дзялілі барыш. Маглі самі і не пасвіць, куплялі “тавар” і перапрадавалі. Чы-таем далей: “Эти значения с различными нюансами сохранились в дальнейшем употреблении этого слова и в купеческой, коммерческой среде и в кругу боевых соратников...”

У нататцы даюцца прыклады бытавання слова “таварыш” у розных значэннях. І ў такім. У Т.Шаўчэнка ёсць радкі: “Ой, натоу товарища, в голенище спрячу” (маецца на ўвазе, як няцяжка здагадацца, што гаворка ідзе пра нож). “Товарищем, - цытуем, - назывался разбойничий топор-засапожник”.

Дададзім у гэты шэраг яшчэ прыклады. Чытаем у эпіграфе да аднаго раздзела ў “Капітанскай дачцы” А.Пушкіна:

...товарищей у меня было четверо:

Как первый мой товарищ тёмная ночь,

А второй мой товарищ булатный нож,

А как третий товарищ, то мой добрый конь,

А четвёртый мой товарищ, то тугой лук...

У гэтых радках, зразумела, трэба вырозніваць адметнасці паэтычнай вобразнасці. Але ж відавочна, што слова “таварыш” мае тут тое самае, першае сваё значэнне. Яно абазначае саўдзельніка, нават больш – прыслужніка, адданага, надзейнага, у якім можна быць упэўненым, як у сваіх апрабаваных прыладах – у нажы, у луку. У той справе, дзёрзкай, яўна крывавай, найлепш падыходзіць толькі таварыш. Ні “сябар” (“друг”), ні “пан” (“господин”) тут яго не заменіць.

Просяцца на ўспамін славутыя словы з правомы Тараса Бульбы, вядомыя са школьнай праграмы па рускай літаратуры: “Нет уз святое товарищества”. Зноў жа трэба ўлічваць, пры якой нагодзе і ў якім сэнсе гэта сказана. Ідзе бітва запарожцаў з палякамі, патрэбна моцна баявая спайка між сваімі, ад-

данасць справе незалежнасці, узаемавыручка, гатоўнасць душу пакласці за саратніка, за пабраціма.

Няцяжка зразумець, чым прывабіў зварот “таварыш” расейскіх бальшавікоў. У той самай нататцы Ю.Шастака чытаем: “...почти столет назад слово “товарищ” стали употреблять российские социал-демократы, а по мере обострения классово-борьбы оно обрело символический, мировоззренческий характер”. Спачатку таварышамі былі толькі члены, сябры партыі, а калі на адной шостай сухазем’я запанавала дыктатура пралетарыяту, былі абвешчаны таварышамі і ўсе пагалоўна грамадзяне.

Сёння мы маем даволі поўныя досведы пра таварыскасць, якая існавала як у асяродку партыі, так і ў грамадстве. Былі таварышы і таварышы. Правадыры, лідэры, кіраўніч “галоўка”, была армія чыноўнікаў разнастайнага рангу, якая праводзіла ў жыццё праграму і кіраўнічыя дырэктывы, былі “колесики и винтики” – гэта нікім збоку не прыдуманая, гэтак гаварылася ў самой партыі, былі ўдарнікі, стаханаўцы, якія змагаліся на палях, у шахтных забоях, за станкамі за выкананнем велічных, як зазвычай гістарычных прадвызначэнняў. Таварышы, якія былі нават, жылі амаль што як пры камунізме, карысталіся закрытымі размеркавальнікамі, ніжнія былі радыя пайцы хлеба, кавалку тканіны, атрыманым па чарзе. Вышэйшы мог раскрытыкаваць, пакараць сваёй уладай меншага, мог зняважыць – сярод таварышаў, звязаных адной арганізацыяй, жалежнай дысцыплінай, цэнтралізмам, гэта ў парадку рэчаў. Вядома, што многія таварышы паплаціліся за страту даверу нават жыццём.

Нельга сказаць, што слова “таварыш” выклікала ў кожнага савецкага чалавека нязменнае пачуццё гонару. Гэта ж не выдуманая, гэта бытавала, выбівалася час ад часу ў вузкім асяродку: “Тамбовский волк тебе товарищ”, “Які я табе таварыш – я з табой свіней не пасвіў”.

Цяпер звернемся да слова “спадар”.

Без тлумачэння ясна, што гэта ўсечаная форма слова “гаспадар”. Не трэба, бадай, і далей тлумачыць. Гаспадар – гэта уладальнік гасподы, як некалі ў даўнія

часы называлі дом, двор, маёнтак. Чалавек варты павагі, самастойны, гуртоўны. У Статуце Вялікага княства Літоўскага ад 1588 года самы высокі чын – кароль польскі і вялікі князь літоўскі – называецца не інакш, як гаспадаром: “... мы, господар, обещуем и шлюбуем...”, “...мы, господар, шлюбуем никого не карати на заочное повелание...” Далей знаходзім: “... а тот господар домовый некоторые трудности и шкody понисить на маеть...”, “... А оный госпдар был бы до суда позван...” Гэта ўжо пра падданных найпершага гаспадара – пра магнатаў, пра іншых па сацыяльным статусе асоб. Усе – гаспадары.

На вялікі жаль, мы вельмі мала ведаем пра сваю гісторыю, пра Вялікае княства Літоўскае, у якім фармавалася наша мова, пачыналі складвацца нашы нацыянальныя асаблівасці. Вяртаючыся сёння да сваёй мінуўшчыны, мы знаходзім вельмі часта адны прагалы, руіны, а што ацалела, з архіваў, помнікаў пісьменства, расцярушана па чужых сховішчах, музеях. Але нават і з таго, што маем пад рукамі, што зрабілася да-ступным амаль кожнаму зацікаўленаму, можна па-цвердзіць, што ў беларусаў яшчэ ў час Вялікага княства Літоўскага побач са словам “гаспадар” было ва ўжытку і слова “спадар”.

У “Баркулабаўскай хроніцы”, летапісе за 1563-1608 гады, знаходзім такую жывую карцінку пра страшныя голады на Беларусі (зазнала наша зямелька нягодаў ды няшчасця за сваю гісторыю): “... коли вже была весна в року 1602 наход людей множества почали мерли... А коли тот наход у ворот, albo в дому у кого стояли хлеба просили, у кого выпало: “Матухно, зезюлехно, утухно, паняшко, сподариня, солнице, месяц, звездухно, дай крошечку хлеба”. Звернем увагу на гэтыя словы: “У кого выпало”. Прасілі хлеба не абавязкова ў магната, у багатага, прасілі, у каго выпала, у любога, у каго спадзяваліся знайсці спадчыну. Спадарыня – маглі зваць любую гаспадыню дома.

І яшчэ прыклад. У “Хрэстаматыі па гісторыі беларускай мовы”, частка першая, 1961 год, змешчаны словы “Ліст да Абуховіча”,

ананімны ўзор старабеларускага эпісталаграфічнага пісьменства. Датуецца ён дакладна: “Дня 6 Юля року 1655”. Чытаем у самым канцы: “Да не гневайся, сподару”. З дакумента ясна, што Абуховіч калі не роўны па статусе аўтару ліста, то ва ўсякім разе мала вышэйшы, што “спадар” – гэта не тытул, а форма звароту.

Ужо з гэтых прыкладаў, адшуканых, што называецца, на скорую руку, даволі, каб запярэчыць закідам, што слова “спадар” нібыта ўзялі на Беларусі калабаранты падчас нямецкай акупацыі. Яно не прыдуманая і дзікай БНР у 1918 годзе. Яно даўно паявілася на Беларусі. Яно сваё, роднае, ні ў каго не пазычанае. Слова “таварыш”, як і іншыя цюркамоўныя запазычаны, маглі трапіць у нашу мову хіба пасля падзелу Польшчы і далучэння беларускіх земляў да Расійскай імперыі, а першы падзел адбыўся ў 1772 годзе.

Дык як хочам звацца? Якія мы цяпер таварышы адзін аднаму? Хіба назаве, напрыклад, Чыкін таварышам Пазняка? Наўрад ці назаве Калякіна, кіраўніка паралельнай Кампартыі. Проста немажліва, каб у адкрытым, дэмакратычным, плюралістычным грамадстве людзі не адрозніваліся пглядамі, прыхільнасцямі, верай. Не называем мы ўсіх без разбору калегамі, а чаму можам называць таварышамі? Гэтыя два словы аднаго шэрагу: ужываюцца ў поўным карпаратыўным асяродку, у нейкім замкнутым, вузкім, спецыфічным коле людзей.

Звяртаючыся да суграмадзяніна са словам “спадар”, мы падкрэсліваем яму сваю павагу, прызнанне ягонай асабістай годнасці, а разам з тым і прыналежнасці да адной Бацькаўшчыны.

Сумна, што ў нас, у беларусаў, няма нават свайго спадчыннага, адметнага этыкету. Мы і тут ходзім па чужы розум. Нашы суседзі ўжо патроху вяртаюцца да сваіх традыцыйных назоваў – “пан”, “господин”. На Беларусі яны таксама ў свой час ужываліся. Так ужо складалася гістарычна, што за імі для беларускага вуха чуюцца не вельмі прыемныя водгукі. Дык мы тады лепей будзем звацца таварышамі?

Алена Каленік,
Герман Кірылаў,
гор. Полацк.

Няўжо беларуская навука – абыякавая, або нават варожая да беларускай мовы і беларускасці?!

Гэтае пытанне вельмі набалелае для кожнага свядомага беларуса і грамадзяніна Рэспублікі Беларусь, сапраўды заклапочанага лёсам беларускай нацыі. Яно нясцерпным болей сардэчным прайшло праз душу кожнага з нас, заўжды: калі (прабачце за гэтыя словы) можна сказаць па-халуйску выказваліся ранейшы і сучасны прэзідэнт Акадэміі навук Беларусі (пакуль што не нацыянальнай у поўным сэнсе гэтага слова) і агітавалі за Саюз Беларусі з Расіяй, гэта значыць – за поўнае знікненне беларускай у этнічных адносінах і размыццё тэрыторыі пачынаючы стварэнне беларускай нацыі; калі праводзіліся адпаведныя сесіі гэтай акадэміі і адпаведныя ўрачыстасці, на якіх не толькі не панавала беларуская мова, але не было хоць якога-небудзь яе гучання; калі родная мова беларускага народа выганялася прэч з акадэмічнай аспірантуры і навуковых выданняў; калі ў апраўданне гучала злучэнне хлусня аб тым, што быццам бы беларускі народ сам выказаўся на рэфэрэндумах за сучасны стан беларускамоўнасці, хоць нідзе і ніколі перад беларусамі не ставілася пытанне аб нашай згодзе на знішчэнне роднай мовы і беларускай самастойнай дзяржаўнасці.

Мяне вельмі здзіўлялі адказы некаторых дырэктараў НДІ: а навошта тая мова народу ўсё роўна на якой мове размаўляць, бо яна не дае ні дабрабыту, ні грошай. З гэтых адказаў выплывала, што гэтыя людзі (можна некалі з нацяжкай стаўшыя акадэмікамі (некаторыя спачатку дабіліся пасады, а ўжо потым выбілі званні), не разумеюць, навошт Бог стварыў розныя этнасы і наказаў праз этнічна-нацыянальныя пачуцці берагчы тую рознасць – як аснову існавання і развіцця ўсяго чалавецтва, яго самаўдасканалення.

Усё адзначанае прымусіла гарадскую раду Таварыства беларускай мовы г. Менска звярнуцца з адкрытым пісьмом да дырэктараў НДІ і іншых устаноў Акадэміі навук Беларусі, да кіраўнікоў праектных, праектна-вытворчых інстытутаў. Аналагічны зварот да кіраўніцтва ВНУ рэспублікі паказаў іх глыбокае разуменне нашай заклапочанасці. Толькі рэктарат БСГА даў фактычна зневажальны адказ. Зусім не адгукнуліся недзяржаўныя ВНУ. Гэтым самым яны паказалі, што служаць не этнічна-нацыянальным справам беларусі, а грошам і амбіцыям сваіх кіраўнікоў.

Сучасны змест нашага звароту наступны.

Шаноўны (ая) дырэктар!

Таварыства беларускай мовы імя Францішка Скарыны разам з прадстаўнікамі нацыянальнай свядомай грамадскасці сур'ёзна заклапочана станам беларускамоўнасці ў нашай краіне як аднаго з галоўных фактараў захавання і развіцця беларускага этнасу, стаўлення нацыі і захавання самастойнасці Беларускай дзяржавы. Усё больш рэальнай становіцца пагроза канчатковай асіміляцыі беларусаў з прычыны звужэння арэалу нашай культуры і мовы. Вельмі насцярожвае тое, што лідэрам у гэтым трагічным працэсе з'яўляецца наша сталіца Менск. Пацвярджэннем таму – хуткае скарачэнне беларускамоўнага навучання ў школах. Так, калі ў 1993-1994 навучальным годзе 58,6% першакласнікаў Менска прыйшлі ў беларускамоўныя класы, то ў 1997-1998 – ужо 7,3%, а ў 1998-1999 – 4,9%. У 11-х жа класах двухмільённай сталіцы з 13382 вучняў

толькі 108 навучаюцца па-беларуску. І гэта ў горадзе, дзе пераважная колькасць жыхароў – беларусы і які павінны быць узорам этнічнага самазахавання і развіцця карэннага народа! Другога такога прыкладу сярод цывілізаваных краін сучаснасці не існуе.

Прычын такога жадлівага трагізму шмат. Сярод іх назавем найбольш відочныя.

Тойкі за час “невядомай вайны 1654 – 1667гг.” самага “добрэйшага чалавека славной руской души” цара Аляксея Міхайлавіча большая частка беларусаў была знішчана, а многія з тых, хто застаўся ў жывых, вывезены ў няволю. У выніку аказаўся моцна разбураным генэфонд беларускага этнасу.

У 1836 годзе царскім указам было поўнасцю забаронена беларускамоўнае навучанне ў школах, і да 1915 г. ніводнае беларускае дзіце не вучылася на роднай мове.

За савецкі перыяд у выніку палітычных рэпрэсій толькі на працягу 20-50-х гадоў камунабальшавізм знішчыў каля 600 тысяч найбольш адукаваных, гаспадарлівых і свядомых людзей Беларусі – мазгі і сумленне яе народа.

Пачынаючы з часоў захопу Беларусі Расеяй самая элітная частка беларусаў высмоктвалася спачатку Масковіяй, а потым СССР. А сюды для мацавання расейскіх і бальшавіцкіх парадкаў пасылаліся адпаведныя асобы.

Цяперашнія вярхоўныя ўлады Рэспублікі Беларусь карыстаюцца самымі непрыстойнымі прыёмамі, каб зрабіць беларускую мову зусім непатрэбнай у дзяржаве і грамадстве, зацята нацкоўваюць саміх беларусаў супраць сваёй роднай мовы.

Такія метады выкарыстоўваюцца, каб паказаць, што ў Беларусі практычна ўжо не існуе і сам беларускі этнас. Апошняе таму пацвярджэнне – толькі што праведзены перапіс насельніцтва, які з'яўляецца па сутнасці акцыяй, мэтанакіраванай супраць этнічных і дзяржаўных асноў беларускасці. Пра гэта сведчыць нават адно з пастаўленых у перапісных лістах пытанняў: “На каком языке вы обычно разговариваете дома?” Вынікі (загадзя вядомых) адказаў будуць выкарыстаны ўладамі, каб крычаць на ўвесь свет: “Праблем беларускай мовы не існуе, бо беларусы ўжо не карыстаюцца ёю. А раз няма беларускай мовы, то няма і беларускага этнасу”.

У гэты лёсавызначальны для беларускага народа час нас вельмі здзіўляюць паводзіны Нацыянальнай акадэміі навук Беларусі, дакладней – яе кіраўніцтва, якое сваімі дагаджальніцкімі перад уладамі паводзінамі фактычна спраўе знішчэнню беларускай мовы і саміх беларусаў як этнічнага супольніцтва. Аналагічнае стаўленне да беларускай мовы і большасці кіраўнікоў галіновых навукова-даследчых і праектных інстытутаў, навукова-вытворчых устаноў, якія падобным чынам спрыяюць знішчэнню ў нашым краі каранёў беларускасці.

У адпаведнасці з вышэйадзначаным просім Вас правільна зразумець прычыны нашай велізарнай заклапочанасці сучасным станам беларускай мовы на яе этнічнай тэрыторыі і адказаць на насупныя пытанні, каб ацаніць рэальнае функцыянаванне ў асяроддзі людзей творчай працы, раскажаць пра гэта народу і планавальныя мерапрыем-

ствы па ўратаванні роднага слова карэннага насельніцтва краіны.

1. Ці згодны Вы з тым, што мэтанакіраванае з боку афіцыйных улад знішчэнне беларускай мовы як аднаго з галоўных фактараў этнічнай самабытнасці беларусаў з'яўляецца сусветным злачынствам? Пастаноўка дадзенага пытання выклікана тым, што этнасы як генетычны роднасныя аднасці людзей са сваёй сукупнай душой і мовай, іншымі самабытнасцямі створаны не выпадкова. А каб праз жыццёвае ўзаемадзеянне сваіх рознасцяў забяспечваць існаванне ўмоў для безупыннага самаўдасканалення ўсяго чалавецтва. Таму выпадзенне з ланцуга агульначалавечай супольнасці 12-мільённага звяна беларусаў аб'яднаў яго магчымасці.

2. У адпаведнасці з адзначаным ці можна лічыць нармальным, калі кіраўніцтва Нацыянальнай акадэміі навук Беларусі фактычна выкінула родную мову са свайго ўжытку? Нават на ўрачыстасці з нагоды 70-годдзя Акадэміі навук, што праводзілася 15 студзеня сёлета ў Вялікім тэатры оперы і балету з удзелам прэзідэнта Рэспублікі Беларусь А. Лукашэнкі (гл. “Звездзду” ад 16.02.1999 г.), гучала выключна мова суседняга народа.

3. Ці можаце Вы ўявіць штосьці падобнае, напрыклад, у сапраўды братняй нам Украіне ці суседніх Літве, Латвіі, Польшчы?

4. Ці можаце лічыць нашу Акадэмію навук сапраўды нацыянальнай? Такая фармулёўка пытання звязана з тым, што першаснай задачай любой сапраўды нацыянальнай акадэміі навук ва ўсім свеце з'яўляецца неабходнасць захавання і развіцця асноў нацыі як створанай на аснове тытульнага этнасу дзяржаўнай аднасці народа, аб'яднанага грамадскімі агульнасцямі жыццядзейнасці, самабытнай культуры, мовай і ладам жыцця. Кіраўніцтва ж Беларускай акадэміі навук падтрымлівае накірунак далучэння Беларусі да Расіі, г.зн. знішчэння асноў беларускай нацыі, якая яшчэ не ўсталявалася. А калі знікне нацыя, не будзе патрэбы і ў нацыянальнай АН.

5. Ці можа, на Вашу думку, узначальваць АН Беларусі чалавек, які негатыўна адносіцца да беларускасці наогул і да беларускай мовы ў асаблівае?

6. Ці згодны Вы з тым, што на чале любой навукова-даследчай, навукова-праектнай, навукова-вытворчай установы павінны быць спецыяліст, у чалавечую сутнасць якога закладзена павага да асноў усяго беларускага, у т.л. да беларускай мовы?

7. Якая Ваша думка адносна таго, каб у нашай краіне беларуская мова была сапраўды вядучай унутрыдзяржаўнай (з абавязковым выкарыстаннем ва ўсіх відах навуцальнага працэсу), расейская – рэгіянальнай (для зносінаў у СНД і славянскім свеце), эсперанта, лацінская або адна з вядучых сучасных моў (напр. ангельская) – сродкам міждзяржаўных зносінаў?

8. Ці можна лічыць нармальнымі безупыннымі спасылкі не асабліва выніковых навукоўцаў і іншых аналагічнага роду дзейнасці прадстаўнікоў творчай інтэлігенцыі, што, маўляў, выкарыстанне беларускай мовы не толькі звужае магчымасці прапаганды іх дасягненняў, але нават і шкодзіць у іх працы?

9. Калі так, то чаму тады пры выкарыстанні толькі рускай мовы ў АН БССР

(а потым – РБ) даволі вялікай арміяй навукоўцаў ні адзін з іх не адзначаны Нобелеўскай прэміяй?

10. Як (станоўча ці адмоўна) суаднесці адзначаныя сцвярджэнні пра негатыўны беларускамоўны ўплыў на навуку з вядомай ісцінай, у адпаведнасці з якой Андрэсэн Ханс Крысціян (1805-1875гг.) здабыў сабе неўміручую сусветную славу, хоць пісаў свае звышглыбокадумныя творы на мове маленькага дацкага народа і тым праславіў яго? Тое ж можна аднесці і да троіцы Анстрэм (бацька, сын, унук) – шведскай дынастыі фізікаў, астраномаў, геофізікаў, сусветную значнасць адкрыццяў якіх не засланіла родная мова 8-мільённага народа.

11. Паспрыяў ці не “могучы рускі язык” якому-небудзь беларускаму расейскамоўнаму фізіку (найбольш зоркаваму вучонаму – па “аршыну БССР”) у выніковасці ягоных даследаванняў?

12. Калі паспрыяў, то чаму тады ў энцыклапедычных слоўніках галоўнай рысай таго найбольш “зоркавага вучонага” адзначаецца стаж партыйнасці ў КПСС, што не ўласціва для больш-менш вядомага замежнага навукоўца?

13. Ці лічыце Вы апраўданым дэравод “Весцяў НАН Беларусі. Серыя біялагічных навук” з беларускай мовы на “узаконенае” двухмоўе, а фактычна на рускае аднамоўе? У выніку лепшыя беларускія навуковыя дасягненні ці будуць спрыяць аўтарытэту АН Беларусі як нацыянальнаму навуковаму аб'яднанню менавіта Беларускай дзяржавы, беларускага народа?

14. Ці адчуваецца ў даверанай Вам установе непасрэдная або ўскосная пагроза пазбавіцца пасады, альбо мець іншыя адчувальныя непрыемнасці за спробу ўкараніць у ёй беларускую мову, калі такая спроба сапраўды мела месца?

15. Наколькі Вы асабіста валодаеце і карыстаецеся беларускай мовай, спрыяеце яе захаванню і развіццю? У чым такое спрыянне выяўляецца?

16. У якой ступені выкарыстоўваецца беларуская мова ў даверанай Вам установе? Хто і што замяняе гэтаму?

17. Ці бываюць у Вас моманты адчування, што сваёй пакладзистасцю да непалагі прэзідэнтам краіны і вярхоўнай уладай да беларускай мовы Вы спрыяеце здзяйсненню злачынства супраць яе як Боскага стварэння?

18. Што, на Ваш погляд, неабходна, каб беларуская мова не толькі не ўмерла, але і ўвайшла “на роўных” у сусветную скарбніцу моў цывілізаванай супольнасці народаў?

Будзем вельмі ўдзячны Вам асабіста за прысылку нам звестак.

Яны будуць улічаны пры аналізе стану беларускай мовы ў інтэлектуальным асяроддзі нашага грамадства, планаванні і правядзенні адпаведных пасільных нам мерапрыемстваў, а таксама выкарыстаны для інфармацыі грамадства праз сродкі масавай інфармацыі пра моўную сітуацыю ў краіне.

Загадзя просім прабаўлення, калі некаторыя з нашых пытанняў пададуцца Вам рэзкаватымі. Але стан перадсмяротнасці беларускай мовы і беларусаў у этнічных адносінах патрабуе прайдзівага, аб'ектыўнага погляду на сутнасць гэтых з'яў і адекватнага іх успрыняцця.

Прафесар, доктар тэхнічных навук
Аляксей Саламонаў.



Уладзімір Арлоў

ПАДКУЛЬ НАШ РОД

(Працяг)

Жыццё, поўнае прыгодаў

Жыццё першадрукара было напоўненае падарожжамі, узлётамі да вышыняў славы і горкімі расчараваннямі.

З Прагі ён вярнуўся на радзіму, у Вялікае княства Літоўскае, і з дапамогаю заможных землякоў заснаваў друкарню ў Вільні. Францішак Скарына працаваў лекарам, удзельнічаў у складанні законаў дзяржавы. Сябры, баючыся за жыццё першадрукара, адгаворвалі яго ад задуманай паездкі ў Масковію. Аднак Скарына ўсё ж паехаў туды і прапанаваў тамтэйшым уладарам таксама наладзіць друкаванне кніг. Вялікі князь маскоўскі адмовіўся і загадаў спаліць прывезеныя палачанінам кнігі. Маскоўскія валадары не хацелі, каб у іхняй дзяржаве пашыралася кніжная мудрасць. У Масковіі простыя людзі павінны былі быць цёмнымі і непісьменнымі рабамі.

Шмат бедаў і цяжкасцяў выпала Скарыне і на радзіме. Ён быў смелы чалавек і адступаў ад правілаў выдання Бібліі, што былі зацверджаныя царквою. Гэта лічылася злачынствам, за якое першадрукара маглі не менш як трынаццаць разоў прысудзіць да спалення на вогнішчы.

Скарыне давялося і пасядзець у турме. Туды яго кінулі за братавы даўгі. Даведаўшыся пра гэта, сам кароль і вялікі князь літоўскі Жыгімонт загадаў вызваліць вучонага палачаніна і даў яму вечную ахоўную грамату.

Гэта было прызнаннем вялікіх заслуг доктара Францішка перад народам і дзяржавай.

Апошнія гады жыцця Скарыны прайшлі ў Празе. Там ён працаваў садоўнікам у чэшскага караля і меў славу добрага лекара.

Апрача кніг, якія захоўваюцца цяпер у розных краінах, наш выдатны зямляк пакінуў пасля сябе шмат таямніц.

Дагэтуль дакладна невядома, ні калі ён нарадзіўся, ні калі памёр.

Невядома, хто стварыў да ягоных кніг чудаўныя гравюры.

Вучоныя спрачаюцца пра час яго паступлення ў Кракаўскі ўніверсітэт і нават пра тое, як больш правільна называць Скарыну – Францішак або Францыск...

Таму, калі вы захочаце стаць гісторыкамі і вывучаць жыццё Скарыны, вас могуць напаткаць важныя навуковыя адкрыцці.

Юбілей асветніка

У 1990 годзе адзначалася 500 гадоў з дня нараджэння выдатнага сына беларускай зямлі.

Гэты юбілей святкаваўся ў Беларусі і Летуве, у Латвіі і Злучаных Штатах Амерыкі, у Польшчы і Аўстраліі – паўсюль, дзе жывуць беларусы, дзе ведаюць пра подзвіг нашага земляка.

Тымі днямі ў Полацку адчынілі Музей беларускага кнігадрукавання. На радзіму першадрукара прыехалі госці з розных гарадоў і краін.

Сярод іх быў, між іншым, і прапрапра... праўнук асветніка доктар Станіслаў Скарына з Канады. Ён, як і ягоны знакамёты продаж, надзелены шматлікімі талентамі: гаворыць на сямі мовах, піша музыку і кнігі па медыцыне.

Помнік першадрукару ўжо даўно ўпрыгожвае цэнтральную полацкую плошчу.

Імя славуэтага палачаніна ўшанавана на мемарыяльных дошках у Кракаве, Празе і Падуі.

Хутка новы велічны помнік з'явіцца ў Менску. А галоўная сталічная вуліца ўжо называецца праспектам імя Францішка Скарыны.

Пытанні і заданні:

1. Раскажы пра дзяцінства Францішка Скарыны.
2. Якія навукі будучы асветнік вывучаў у Кракаўскім універсітэце?
3. Навошта Скарына паехаў у Падуя?
4. Чаму вучоны палачанін вырашыў заняцца друкаваннем кніг?
5. Калі і дзе выйшла першая беларуская друкаваная кніга? Як яна называлася?
6. Чаму мы называем Скарыну беларускім і ўсходне-славянскім першадрукаром?
7. Пра што пісаў доктар Францішак у сваіх творах?
8. Што мы бачым на малюнках Скарынавых кніг? Раскажы пра партрэт першадрукара.
9. Якія прыгоды выпалі на долю асветніка?
10. Як напачаткі шануюць памяць вялікага сына Беларусі?

Гетман Астрожскі і перамога пад Воршай

Новы вораг

Разбіўшы нямецкіх рыцараў пад Грунвальдам, нашы продкі заваявалі мір на сваёй заходняй мяжы. Але хутка ў Вялікага княства Літоўскага з'явіўся небяспечны вораг на ўсходзе. Гэта была Руская дзяржава, якую тады называлі Масковіяй.

Маскоўскія князі аб'ядналі рускія княствы і пачалі прагна паглядаць на суседнюю краіну. Да гэтага Беларусь ніколі не была пад уладаю Масквы.

Масковія распачала з Вялікім княствам бясконцыя крывавыя войны. Рускія ваяводы часта нападлі на Полацк, Віцебск, Мсціслаў ды іншыя памежныя беларускія паселішчы. Іх абароны мужна біліся з ворагамі, частавалі іх з гарадскіх сценаў кіпучай смалою і вярм. Калі ўзяць горад не ўдалася, захопнікі палілі навакольныя вёскі, гналі ў палон тысячы мірных жыхароў.

Рускія землі доўгі час былі ў татарскай няволі. Хоць яны і вызваліліся, парадкі ў Масковіі засталіся такімі ж дзікімі і жорсткімі, як і пры татарах. Усе павінны былі слепа выконваць волю вялікага князя і называць сябе ягонымі халопамі – гэта значыць, рабамі. Маскоўскія князі ваявалі не ўменнем, а колькасцю, чужую зямлю выпальвалі і ўчынялі над яе жыхарамі нялюдскія расправы.

Татарскія набегі

Велізарнаю бядою былі ў той час для нашай Бацькаўшчыны і набегі ваяўнічых крымскіх татараў. Амаль штогод іхняя конніца ўрывалася на землі Вялікага княства, рабавала і вяла людзей у рабства. Крымчакі пакідалі за сабою попел пажарышчаў, цэлы забітых і нязмернае гора жывых.

Але штотраз нашы продкі давалі клятву адпомсціць ворагу і выпраўляліся ў пагоню. У 1506 годзе каля горада Клецка беларуска-літоўскія войскі здагналі татарскую арду і ўшчэнт разбілі яе. Чатыры тысячы татараў трапілі ў той дзень у палон, а сорак тысяч палонных жанчын і дзяцей атрымалі свабоду.

Асабліва шмат перамогаў над татарамі здабыў знакаміты беларускі ваявода Канстанцін Астрожскі.

Князь Канстанцін Астрожскі

Род Астрожскіх паходзіў ад князёў, што некалі валадарылі ў старажытным Тураве. Мужчыны з гэтага роду спрадвеку славіліся ваярскім майстэрствам.

Князю Канстанціну ад самай ранняй маладосці давялося ўдзельнічаць у барацьбе з крымскімі татарамі на землях Беларусі і Украіны. Крымчакі вымаўлялі ягонае імя з павагаю і страхам. Адноўчы Астрожскі захапіў у палон нават самога хана Махмет-Гірэя.

Беларускі ваявода ніколі не выходзіў насустрач татарскім атрадам, калі яны пачыналі набег. Ён чакаў, пакуль ворагі будуць вяртацца са здабычаю назад. Выведнікі сачылі за імі і паведамлялі Астрожскаму, дзе арда рабаўнікоў спынілася на адпачынак.

Князь загадваў сваім коннікам загадзя нарыхтаваць харч, каб не распальваць уначы вогнішча. У цемры воіны асцярожна абкружалі татарскі стан. Захопнікі ў гэты час рэзалі бараноў, смажылі мяса, спакойна балаявалі і клаліся спаць. А як толькі ўзыходзіла сонца, на сонных татараў віхураю наляталі княжыя воіны.

Канстанцін Астрожскі ваяваў так удала, што вялікі князь прызначыў яго найвышэйшым гетманам – начальнікам над усімі войскамі дзяржавы. Тады ваяводу было толькі 37 гадоў. Ніхто дагэтуль не атрымліваў гэткай важнай пасады ў такім маладым веку.

Тыя, хто верыў у незвычайны ваярскі талент новага гетмана, не памыліліся. Князь Канстанцін адолеў ворага ў 63 бітвах.

Астрожскі не толькі бараніў Айчыну са зброяй у руках. Ён будаваў замкі, манастыры і цэрквы, адчыняў на свае грошы школы і шпіталі для хворых. Пра Астрожскага пісалі, што ён быў узорам таго, як трэба жыць і працаваць, каб быць пераможцам.

Найбольшую ж славу прынесла беларускаму гетману перамога над маскавітамі пад Воршай.

Зноў вайна

Маскоўскі князь Васіль III абвясціў Вялікаму княству новую вайну. Ягоным ваяводам удалося авалодаць старажытным беларускім горадам Смаленскам. Крамлёўскаму ўладару здавалася, што ён без цяжкасцяў зойме ўсю Беларусь. Ён нават загадаў прыгнаць беларускае войска пугамі, як статак жывёлы, да маскоўскае брамы.

Сеючы на нашай зямлі смерць, ворагі захапілі Крычаў, Мсціслаў. Дуброўну і рваліся да МЕНСКА. Насустрач непрыяцельскіх войскаў выступіў гетман Астрожскі.

Маскоўскія ваяводы сабралі ўсю сваю збройную сілу

на беразе рэчкі Крапіўны недалёка ад Воршы. У іх было 80 тысяч коннікаў. Гетман веў з сабою толькі 25 тысяч конных і пешых воінаў. Ведаючы гэта, чужынцы не сумняваліся, што здабудуць лёгкую перамогу.

Уначы перад бітваю

Астрожскі падышоў да Дняпра і пераправіў свае атрады на другі бок ракі, дзе, расцягнуўшыся на некалькі вёрстаў, яго чакала рускае войска. Частка конніцы перайшла раку ўброд. Для астатніх воінаў беларускія майстры хутка павялі масты са звязаных, добра заканапачаных бочак.

На досвітку 8 верасня 1514 года палкі Астрожскага ўжо стаялі ў баявым парадку насупраць ворага. Зірнуўшы направа, гетман бачыў бела-рускую конніцу. Злева рыхтаваліся да бою польскія конныя дружны, а пасярэдзіне са стрэльбамі-рушніцамі напа-гатове чакала пяхота. Пяхоту прыкрывала частка гарматаў. Астатнія гарматы Астрожскі схаваў у засадзе.

Бітва на рэчцы Крапіўне

Загрэмелі баявыя бубны, заспявалі трубы-сумры з турыных рагоў, і сеча пачалася.

Воіны Канстанціна Астрожскага лёгка адбілі першую атаку маскоўскай конніцы. Гетман лётаў на сваім даўганогім жарабцы наперадзе і аддаваў загады. Пасля абмену атакамі рускія ваяводы паспрабавалі абкружыць войска Вялікага княства, аднак князь Канстанцін адразу разгадаў гэтую задуму.

Нарэшце гетман ускінуў над галавой булаву і павёў сваю конніцу ў рашучы наступ. Вершнікі з налёту ўрэзаліся ў варожыя шыхты і пачалі працаваць шаблямі і дзідамі. Астрожскі, як і раней, быў навідавоку, натхняючы сваіх воінаў.

Раптам адбылося нешта нечаканае. Коннікі Вялікага княства развярнулі коней назад і па камандзе гетмана сталі паспешліва адыходзіць. Маскоўская конніца з радасным крыкам кінулася ў пагоню.

Вершнікі Астрожскага на ўсёй хуткасці несліся да блізкага лесу. І тут гетман зноў узмахнуў булавой. Ягоныя воіны крута павярнулі на два бакі і паймчалі далей, а рускія апынуліся перад пакінутымі ў засадзе гарматамі.

Гарматнікі ўдарылі па разгубленых ворагах трапнымі стрэламі.

Масквіты ў 1400+

паніцы кінуліся ўцякаць, але палкі

Астрожскага ўжо былі гатовы да пагоні. Пяць

міляў яны гналі і секлі непрыяцеля, спыніўшыся

толькі тады, як надышла ноч.

Шмат хто з чужынцаў пата-нуў у Дняпры і ў

Крапіўне, загінуў у балотнай

дрыгве або ў густых прыдня-проўскіх лясах.

У летапісах занатавана, што пад Воршай

сустрэлі сваю смерць 40 тысяч захопнікаў. Дзе-сяць варожых

ваяводаў і колькі тысяч воінаў

трапіла ў палон.

Вестку пра страшны раз-гром свайго войска князь Васіль III пачаў у Смаленску. Ён загадаў павесіць на гарадскіх валах усіх жыхароў, якія хацелі вярнуць свой горад у Вялікае княства Літоўскае, а сам унёў у Масковію.

Так развееліся ягоныя мары пугамі прыгнаць нашыя войска пад маскоўскія сцены.

Аршанская бітва засталася ў гісторыі як адна з найбуйнейшых у Еўропе XVI стагоддзя. Пасля паразы царскіх ваяводаў на рэчцы Крапіўне амаль усе захопленыя імі гарады былі вызваленыя.

Даведаўшыся пра падзеі пад Воршай, крымскія татары некалькі гадоў баяліся ісці ў набегі на Вялікае княства Літоўскае.

У гонар сваёй выдатнай перамогі гетман Канстанцін Астрожскі на ўласныя грошы пабудаваў у сталіцы нашай дзяржавы Вільні праваслаўныя храмы святой Тройцы і святога Мікалая, якія захаваліся дасёння.

(Працяг у наступным нумары.)



Гетман вялікі Кастусь Астрожскі

Кошт падпіскі: 1 мес.- 60 000 руб., 3 мес.- 180 000 руб.
Кошт у розніцу: 20 000 руб.

